

ஒரு வேண்டுகோள்!

ஐனாதிபதி வேட்பாளர் ஐனாதிபதி ரணில் விக்கிரமசிங்க மற்றும் எதிர்க்கட்சி தலைவர் சஜித் பிரேமதாச ஆகிய இருவரினதும் தேர்தல் விஞ்ஞாபனங்கள் கடந்த வாரம் வெளியாகியுள்ளன. குறித்த இருவரினதும் தேர்தல் விஞ்ஞாபனங்கள் நாம் தமிழ் பொது வேட்பாளர் ஒருவரை இம்முறை ஐனாதிபதி தேர்தலில் நிறுத்தியிருப்பதன் தேவை மற்றும் அது தொடர்பிலான எமது சரியான முடிவு ஆகியவற்றை எடுத்துக்காட்டுகின்றன.

சுருக்கமாக சொல்வதானால் ரணில் விக்கிரமசிங்க மற்றும் சஜித் பிரேமதாச ஆகிய இருவருமே தற்போதைய அரசியலமைப்பின் 13 ஆவது திருத்த சட்டத்தின் கீழ் மாகாண சபைகளுக்கு அதிகாரங்கள் பகிர்ந்து அளிக்கப்படும் என்று குறிப்பிட்டுள்ளார்கள். 13 ஆவது திருத்த சட்டம் பொலிஸ், காணி மற்றும் நிதி ஏற்பாடுகளுடன் முழுமையாக அமுல்படுத்தப்படும் என்று இருவருமே உறுதியளிக்கவில்லை. இது அதிகார பகிர்வு தொடர்பில் அவர்களின் நிலைப்பாட்டை மிகவும் தெளிவாக எடுத்துக் காட்டுகின்றது. புதிய அரசியலமைப்பு ஒன்று ஏற்படுத்தப்படுவதற்கு நடவடிக்கை எடுக்கப்படும் என்று இருவரும் எந்தவிதமான விபரங்களும் இன்றி மொட்டையாக குறிப்பிட்டிருக்கின்றார்கள். புதிய அரசியலமைப்பில் தமிழ் தேசிய பிரச்சினை எவ்வாறு தீர்க்கப்படும் என்று எந்த யோசனைகளையும் இருவரும் துளியளவும் குறிப்பிடவில்லை. ஆகவே, அலுவலர்கள், பொலிஸ், காணி மற்றும் நிதி அதிகாரங்கள் பிடுங்கப்பட்டு தற்போது அரசியல் அமைப்பில் இருக்கும் பலமற்ற 13 ஆவது திருத்த சட்டத்தில் இருக்கும் அதிகாரங்களை ஒத்த அதிகாரப் பகிர்வே புதிய அரசியல் அமைப்பிலும் அவர்களின் யோசனையாக இருக்கும் என்பதில் எவரும் சந்தேகம் கொள்ள முடியாது.

இலங்கையின் அரசியல் யாப்பு ஒற்றையாட்சிக்கு உட்பட்டது. அப்படியிருந்தும் அரசியலமைப்பின் ஒரு அங்கமான 13 ஆவது திருத்த சட்டம் முழுமையாக அதன் தொடக்க அதிகாரங்களுடன் இந்திய- இலங்கை உடன்படிக்கையின் பிரகாரம் அமுல்படுத்தப்படவேண்டும் என்பதையே நாம் தொடர்ந்து வலியுறுத்தி வந்தோம். ஆனால், அதே நேரம் 13 ஆவது திருத்த சட்டம் தமிழ் மக்களின் அரசியல் பிரச்சினைக்கான நிரந்தமான ஒரு தீர்வு அல்ல என்றும் இணைந்த வடக்கு-கிழக்கில்

சமஷ்டி அடிப்படையிலான தீர்வே வேண்டும் என்றும் எல்லா தமிழ்த் தேசிய கட்சிகளும் மிகத்தெளிவாக வலியுறுத்தி வந்துள்ளார்கள்.

அப்படியிருக்க, ஏற்கனவே நாட்டின் அரசியல் அமைப்பில் இருக்கும் 13 ஆவது திருத்த சட்டத்தின் அற்புதமான அதிகாரங்களை எமக்கு வழங்குவதாக தேர்தல் விஞ்ஞானத்தில் குறிப்பிடுவதும் பொலிஸ் மற்றும் ஏனைய அதிகாரங்கள் தொடர்பில் பாராளுமன்றத்தின் ஊடாக முயற்சிக்கப்படும் என்று கூறுவதும் உங்களுக்கு “கிள்ளிப்போடுவதற்கு நாங்கள் தயாராக இருக்கின்றோம்” என்பதே இந்த இரண்டு வேட்பாளர்களினதும் செய்தியாகும்.

அத்துடன் ஏற்கனவே அரசியலமைப்பில் தற்போது இருக்கும் எமக்குரிய அதிகாரங்களை தாம் தருவோம் என்று கூறுவதா தேர்தல் விஞ்ஞானத்தில் இவர்கள் எமக்கு அளிக்கும் வாக்குறுதி? 13வது திருத்தச் சட்டம் தமிழ் மக்களின் சட்டரீதியான, ஜனநாயக ரீதியான உரிமை என்பதைக் கூட இவர்கள் இதுவரை ஏற்றுக் கொள்ளவில்லை என்பதைத்தானே இது காட்டுகின்றது?

அனாரகுமார திசநாயக்க மற்றும் நாமல் ராஜபக்ஸ் ஆகியோரின் தேர்தல் விஞ்ஞானங்கள் இன்னமும் வெளியாகவில்லை. ஆனால், தமிழ் மக்களுக்கு அர்த்தமுள்ளவகையில் அதிகாரங்களை பகிர்ந்தளிக்க நாம் தயாராக இல்லை என்ற செய்தியை அவர்கள் ஏற்கனவே தெளிவாக வெளிப்படுத்திவிட்டார்கள். வடக்கையும் கிழக்கையும் பிரிக்க நடவடிக்கை எடுத்தவர் அனாரகுமார. நாமல் இராஜபக்சவைப் பற்றி நாம் கவலைப்படத் தேவையில்லை. அவர் எந்தக் காலத்திலும் வெல்லப் போவதில்லை.

எமக்கு தருவோம் என்று எல்லா சிங்கள வேட்பாளர்களும் குறிப்பிட்டிருப்பவை யாவும் மிக அற்பமானவை. அது ஒருபுறமிருக்க, எமக்கு தருவோம் என்று உறுதியளித்த மற்றும் செய்துகொண்ட ஒப்பந்தங்களை எல்லாம் காற்றில் இவர்கள் பறக்கவிட்டதே கடந்த 75 ஆண்டுகால வரலாற்று உண்மை. அதேசமயம், எந்தவிதமான இடைநிறுத்தல்களும் இன்றி எமது வடக்கு மற்றும் கிழக்கு தாயகத்தை பௌத்தமயமாக்கி சிங்கள குடியேற்றங்களை நிறுவும் கைங்கரியங்களை தொடர்ந்தும் முன்னெடுத்து வந்து தற்போது அவற்றை துரிதப்படுத்தியிருக்கின்றார்கள்.

உதாரணமாக கோட்டாபய ராஜபக்ஸ் ஆட்சிக்கு வந்த பின்னர் 2020 ஆம் ஆண்டு கிழக்கு மாகாணத்தில் அவர் பெளத்த பிக்குகளை உள்ளடக்கி ஏற்படுத்திய தொல்லியல் பாரம்பரிய முகாமைத்துவ செயலணி, திருகோணமலையில் குறிப்பாக தமிழ் மக்களின் தாயகமான வடக்கையும் கிழக்கையும் இணைக்கும் குச்சவெளி பிரதேச செயலாளர் பிரிவில் பல்லாயிரக்கணக்கான நிலங்களை ஆக்கிரமித்தனர். அங்கு 26க்கும் அதிகமான விகாரைகள் அமைக்கப்படுவதற்கு பின்னணியில் நின்று செயற்பட்டுள்ளனர். ரணில் விக்கிரமசிங்க ஆட்சிக்கு வந்த பின்னர் இந்த செயலணி இயங்கவில்லை என்றபோதிலும், இந்த விடயத்தில் கோத்தபாயவின் கொள்கைகளை ரணில் விக்கிரமசிங்க தலைமையிலான அரசாங்கம் தொடர்ந்து முன்னெடுத்துவருவதாக அண்மையில் Human Rights Watch குறிப்பிட்டிருக்கின்றது. 2009 ஆம் ஆண்டு யுத்தம் முடிவடைந்த பின்னர் முல்லைத்தீவில் மட்டும் 67 பெளத்த விகாரைகள் அமைக்கப்பட்டுள்ளன. முல்லைத்தீவில் பொதுமக்கள் மற்றும் இராணுவம் இடையிலான விகிதம் 2:1ஆக இன்னமும் இருக்கின்றது. சுமார் 100 க்கும் மேற்பட்ட முகாம்கள் முல்லைத்தீவு மாவட்டத்தில் மட்டும் அமைக்கப்பட்டுள்ளன. அதேவேளை, திருகோணமலையின் குச்சவெளி பிரதேச செயலாளர் பிரிவுக்குட்பட்ட சில கிராமங்களை சிங்கள மாவட்டங்களுடன் இணைத்து வடக்கையும் கிழக்கையும் துண்டாடும் சில திட்டங்கள் கடந்த சில ஆண்டுகளுக்கு முன்னர் தொடக்கம் மேற்கொள்ளப்பட்டிருப்பதாக நான் அறிகின்றேன்.

தமிழ் மக்களின் தாயக பிரதேசங்களை ஆக்கிரமித்து முற்றுமுழுதாக இலங்கையை ஒரு பெளத்த சிங்கள நாடாக ஆக்கும் ஸ்ரீலங்கா அரசின் நிகழ்ச்சித்திட்டம் சுதந்திரம் கிடைத்த நாள் முதல் தொடர்ச்சியாக மேற்கொள்ளப்பட்டுவருகின்றது. வரலாற்றை பார்க்கின்றபோது எந்த ஒரு ஜனாதிபதியோ அல்லது கட்சியோ இந்த நிகழ்ச்சி நிரலில் இருந்து பிறழ்ந்து ஒருபோதும் செயற்பட்டதில்லை. கடந்த 7 தசாப்தங்களில் பல்வேறு சந்தர்ப்பங்களில் எமது தமிழ் கட்சிகளும் தமிழ் அரசியல்வாதிகளும் அரசாங்கத்துடன் இணைந்தும் தேர்தல்களின்போது அவர்களுக்கு ஆதரவு வழங்கியும் இருக்கின்றார்கள். ஆனால், அவர்களினால் எமது தாயகத்தில் இடம்பெற்ற குடியேற்றங்களையோ அல்லது நில ஆக்கிரமிப்பையோ துளியளவும் நிறுத்தமுடியவில்லை.

உண்மையை சொல்லப்போனால், எமது இளைஞர்கள் ஆயுதம் ஏந்தி போராடி வடக்கு மற்றும் கிழக்கை கட்டுப்பாட்டுக்குள் வைத்திருந்த 30 வருட காலப்பகுதியினுள் மட்டுமே எமது நிலங்களை எம்மால் பாதுகாக்க முடிந்தது.

ஆகவே, போராட்டம் மற்றும் எமது எதிர்ப்பு ஆகியவற்றின் மூலமே நாம் எமது உரிமைகளை பாதுகாப்பதற்கும் எமது இருப்பினை தக்கவைத்துக்கொள்வதற்கும் முடியும்.

ஆகவேதான், தமிழ் மக்கள் தமது அபிலாஷைகள் மற்றும் உரிமைகளை வலியுறுத்தி தமது போராட்டங்களை தீவிரப்படுத்தும் காலம் வந்துவிட்டது. நாம் வாளாதிருந்தால் எமது கண்முன்னேயே எமது தாயகம் பிறர் வசம் கைமாறிவிடும். ஆகவே தான் இந்த சந்தர்ப்பத்தில் இம்முறை ஜனாதிபதி தேர்தலை நாம் உரிய முறையில் பயன்படுத்திக்கொள்ளவேண்டும். அதற்காக ஆயுதம் ஏந்தி போராடுமாறு நான் வலியுறுத்தவில்லை - அது பொருத்தமானதும் அல்ல. நாம் அரசியல் மற்றும் ராஜதந்திர ரீதியாக பல்வேறு வடிவங்களில் போராட்டங்களை முன்னெடுக்க வேண்டும். ஏற்கனவே நாமும் எமது வெளிநாட்டு உறவுகளும் எடுத்த நடவடிக்கைகளின் காரணமாக ஐக்கிய நாடுகள் அறிக்கை இலங்கைக்கு எதிராக வர இருக்கின்றது.

அதனால் தான் நாம் இனிமேலும் உங்களின் போலி வாக்குறுதிகளையும் ஏமாற்றுக்களையும் நம்பப்போவதில்லை என்ற செய்தியை நாம் சிங்கள அரசியல்வாதிகளுக்கு எடுத்து கூற வேண்டும். அதேவேளை சிங்கள அரசியல்வாதிகள் எந்த ஒருநியாயமான தீர்வினையும் எமக்கு முன் வைக்கப்போவதில்லை என்பதையும் அவர்களை நம்புவதற்கு நாம் தயாராக இல்லை என்ற செய்தியினையும் சர்வதேச சமூகத்துக்கு எடுத்துரைக்க வேண்டும். இனிமேலும் தாமதம் செய்யாமல் இலங்கை விடயத்தில் நீங்கள் தலையிடவேண்டும் என்று தமிழ் பொதுவேட்பாளர் ஊடாக நாம் ஒங்கி ஒலிக்கவிருக்கின்றோம். இது காலம் எமக்கு ஏற்படுத்தியிருக்கின்ற ஒரு சந்தர்ப்பமும் நிர்ப்பந்தமும் ஆகும்.

இது வெறுமனே ஒரு எதிர்ப்பு நடவடிக்கை மட்டும் அல்ல. மாறாக இது ஒரு ராஜதந்திர போராட்டமும் கூட. அத்துடன் இது ஒரு அரசியல் செயற்பாடும் ஆகும். தமிழ் மக்கள் தமது தாயகத்தில் ஒன்றுதிரண்டு சிங்கள அரசுக்கும் சர்வதேச சமூகத்துக்கும் வெளிப்படுத்தும் எமது அபிலாஷைகளுக்கான குரல், உரிமைகளுக்கான குரல் மற்றும் அடக்கு முறைகளுக்கெதிரான குரல் இதுவாகும். இத்தனைகாலமும் சிங்கள ஜனாதிபதி வேட்பாளர்களுடன் ஒத்துழைத்து அவர்களுக்கு வாக்களித்து ஏமாற்றப்பட்ட நாம் அவர்களின் சூழ்ச்சிகள், ஏமாற்றுக்கள் மற்றும் அடக்குமுறைகளுக்கு எதிராக அவர்களுடன் ஒத்துழையாமல் அவர்களுக்கு

வாக்களிக்காமல் முன்னெடுக்கும் ஒரு ஒத்துழையாமை போராட்டமாகவும் இதனைக் கொள்ளலாம்.

அன்புக்குரிய தமிழ் மக்களே! இலங்கையின் எந்த பகுதியில் வாழ்ந்தாலும் , நீங்கள் எமது தமிழ் பொது வேட்பாளர் அரியநேத்திரனுக்கு அவரின் சங்கு சின்னத்துக்கு வாக்களித்து தமிழராக ஒன்றுபட்டு குரல் எழுப்புவதற்கு தயாராகுமாறு வேண்டிக்கொள்கின்றேன்.

அரசாங்கத்துக்கும் சிங்கள அரசியல் தலைமைகளுக்கும் அடிவருடிகளாக செயற்படும் எமது சில அரசியல்வாதிகளின் விஷமத்தனமான கதைகளை நம்பாதீர்கள்.

இந்த தமிழ் பொதுவேட்பாளர் முன்னெடுப்பை இவர்கள் “முட்டாள் தனமான செயற்பாடு”, “கேலிக்கூத்து”, “அரசியல் தற்கொலை”, “விஷப்பரீட்சை” என்று விமர்சித்து வருகின்றார்கள். இத்தகையவர்கள் யார் என்பது உங்களுக்கு தெரியும். வெல்லமுடியாத ஒரு தமிழ் பொதுவேட்பாளருக்கு வாக்குகளைப் போடக்கூடாது என்றும் ஒரு சிங்கள வேட்பாளருக்கு வாக்குகளை இட்டு பேரம் பேச வேண்டும் என்றும் காரணம் சொல்கின்றார்கள். கடந்த காலத்திலும் இப்படித்தான் சிங்கள அரசியல் தலைவர்களுடன் பேரம்பேசுவதாக கூறி எமது வாக்குகளை அவர்களுக்கு பெற்றுக்கொடுத்து, இன்று தமிழ் மக்களை நடுத்தெருவுக்கு கொண்டுவந்துள்ளார்கள் இவர்கள். இவ்வாறு பேரம் பேசப் போவதாக கூறுபவர்கள், முதலில் தம் கடந்த கால பேரம்பேச்சுக்களினால் அவர்கள் எதனைச் சாதித்தார்கள் என்று கூறவேண்டும். வெல்ல முடியாது என்றால் அடக்குமுறையாளருடன் கைகோர்க்கவேண்டும் என்பதா இவர்களின் அரசியல் சித்தாந்தம்? அல்லது தனிப்பட்ட சலுகைகளை அவர்களிடம் இருந்து பெற இவர்கள் துடிக்கின்றார்களா?

இம்முறை தேர்தல் கடந்த எல்லா தேர்தல்களையும் விட முக்கியமானது என்றும் இம்முறை கூடுதலாக பேரம் பேச முடியும் என்றும் அவர்கள் கூறுகிறார்கள். ஒவ்வொரு தேர்தல்களிலும் “இம்முறை தேர்தல் முக்கியமானது” என்று கூறித்தான் இவர்கள் தமிழ் மக்களை ஏமாற்றி வந்துள்ளார்கள். கடந்த தேர்தல்களில் இவர்கள் என்ன கூறினார்கள் என்பதை வேண்டுமானால் பத்திரிகைகளை எடுத்து படித்துப்பாருங்கள். அடுத்த முறை தேர்தல் வரும்போதும் இதுதான் முக்கியமான தேர்தல் என்று கூறுவார்கள். பேரம் பேசி ஏற்கனவே அரசியல் யாப்பில் உள்ள 13வது திருத்தச் சட்டத்தின் அமுலாக்கத்தை ஏற்பாடு செய்ய உள்ளார்களா?

தேர்தல் என்ற ஒரு வாய்ப்பை பயன்படுத்தி நாம் எமது அபிலாஷைகள் மற்றும் உரிமைகளை வலியுறுத்துவதையும் அடக்குமுறைகளை வெளிப்படுத்துவதையும் கேலிக்கூத்து என்றும் முட்டாள்தனமானது என்றும் கூறும் இவர்களை மக்கள் நன்றாக அடையாளம் கண்டு எதிர்வரும் பாராளுமன்ற தேர்தலில் அவர்களுக்கு பாடம் புகட்டவேண்டும் என்று நான் கேட்டுக்கொள்கின்றேன். இவர்களால் எமது பாராம்பரிய தமிழ்க்கட்சி இன்று சின்னாபின்னமாக்கப்பட்டுள்ளது. இவர்களின் நிமித்தமாகவே நான் இலங்கை தமிழரசுக் கட்சியை விட்டு வெளியேற வேண்டி வந்தது.

தேசிய மற்றும் சர்வதேச அரசியல் சூழ்நிலைகள் காலத்துக்கு காலம் மாறுபட்டுவரும் வேளையில் நாமும் காலத்துக்கு காலம் எமது அபிலாஷைகள் மற்றும் உரிமைகளை வலியுறுத்தி அரசாங்கத்துக்கும் சர்வதேச சமூகத்துக்கும் தேசமாக ஒன்று திரண்டு செய்திகளை சொல்லித்தான் ஆகவேண்டும். தற்போது அந்த காலம் மீண்டும் எமக்கு வந்திருக்கின்றது. ஆகவே, எனதருமை தமிழ் மக்களே! நீங்கள் இந்த நாட்டின் எந்த மூலையில் வாழ்ந்தாலும் தமிழராக திரண்டு தமிழ் பொது வேட்பாளருக்கு அவரின் சங்கு சின்னத்துக்கு புள்ளடியிடவேண்டும் என்று நான் கோரிக்கை விடுக்கின்றேன்.

அத்துடன், சோரம்போனவர்களினதும் பூச்சாண்டி காட்டுபவர்களினதும் கதைகளுக்கு எடுபடாமல் தமிழ் தேசிய அரசியலை துணிச்சலாகவும் அறிவுபூர்வமாகவும் அடுத்த கட்டத்துக்கு முன்னெடுத்து செல்வதற்கு தமிழ் மக்களுக்கு நீண்ட காலமாக அரசியல் தலைமை வகித்துவரும் இலங்கை தமிழரசு கட்சி கூட தமிழ் பொது வேட்பாளருக்கு ஆதரவான நிலைப்பாட்டை எடுத்து, தமிழ் மக்களை தேசமாக திரட்டுவதற்கு ஏனைய தமிழ் தேசிய கட்சிகளுடன் ஒன்றுபட்டு செயற்படுவதற்கும் உரிய நடவடிக்கை எடுப்பதற்கும் தந்தை செல்வாவின் ஆன்மாவும் தமிழ் தேசிய போராட்டத்தின் வரலாறும் வழிகாட்டும் என்று நான் திடமாக நம்புகின்றேன்.

நீதியரசர் க.வி.விக்னேஸ்வரன்
பாராளுமன்ற உறுப்பினர்
யாழ் மாவட்டம்